



12.06.2024

### தலைப்புச் செய்திகள்

1. 18-வது மக்களவையின் முதல் கூட்டத்தொடர் வரும் 24-ம் தேதி தொடங்குகிறது.
2. ஆந்திர மாநில முதலமைச்சராக தெலுங்கு தேசம் கட்சித் தலைவர் திரு. சந்திரபாபு நாயுடு இன்று பதவியேற்றார்.
3. தமிழ்நாட்டில் வேளாண் உழவர் நலத்துறை சார்பில் மன்னுயிர் காப்போம் திட்டத்தை முதலமைச்சர் திரு.மு.க.ஸ்டாலின் இன்று தொடங்கி வைத்தார்.
4. தமிழக சட்டப்பேரவை கூட்டத்தொடர் வரும் 20-ம் தேதி தொடங்கி 29-ம் தேதி வரை நடைபெறுகிறது
5. உலக கோப்பை 20-20 கிரிக்கெட் போட்டியில் நியூயார்க்கில் இன்றிரவு 8 மணிக்கு இந்தியா -அமெரிக்காவை எதிர்கொள்கிறது.

### இனி விரிவான செய்திகள்

□□□□□□

### கூட்டத்தொடர்


18-வது மக்களவையின் முதல் கூட்டத்தொடர் வரும் 24-ம் தேதி தொடங்குகிறது.

சமூக வலைதளத்தில் இதனை அறிவித்துள்ள மத்திய நாடாளுமன்ற விவகாரங்கள் துறை அமைச்சர் திரு. கிரண் ரிஜுஜு, நாடாளுமன்ற உறுப்பினர்கள் பதவியேற்பு, உறுதிமொழி ஏற்பு, மக்களவை தலைவர் தேர்வு நிகழ்வுகள் இதில் இடம்பெறும் என்றார்.

இரு அவைகளின் கூட்டுக் கூட்டத்தில் குடியரசு தலைவர் திருமதி. திரௌபதி முர்மு உரையாற்றுவார் என்றும் அவர் கூறினார்.

மாநிலங்களவையின் 264-வது கூட்டம் வரும் 27-ம் தேதி தொடங்கி அடுத்தமாதம் 3-ம் தேதியுடன் நாடாளுமன்ற கூட்டத்தொடர் நிறைவடையும் என்றும் அமைச்சர் தெரிவித்துள்ளார்.

தேசத்திற்காக பணியாற்ற நாட்டு மக்கள் தேசிய ஜனநாயக கூட்டணிக்கு வாய்ப்பளித்துள்ள நிலையில், நாட்டிற்காக பணியாற்றும் கடமையை செவ்வனே முன்னெடுத்துச் செல்லப் போவதாக அவர் கூறினார்.



**நிர்மலா சீதாராமன்**

நாட்டு மக்களின் இலகுவான வாழ்க்கைமுறை உறுதி செய்யும் வகையில் மத்திய அரசு அர்ப்பணிப்புடன் செயலாற்றும் என்று மத்திய நிதியமைச்சர் திருமதி. நிர்மலா சீதாராமன் தெரிவித்துள்ளார்.

புதுதில்லியில் நிதி மற்றும் பெருநிறுவனங்கள் துறை அமைச்சராக இன்று பொறுப்பேற்ற அவர், கடந்த 10 ஆண்டுகளில் வளர்ச்சியை மையமாக கொண்டு நடைபெற்ற

நல்லாட்சியால், பொருளாதாரமும், பல்வேறு துறைகளும் சிறப்பான வளர்ச்சியடைந்ததாக கூறினார்.

2014-ஆம் ஆண்டிலிருந்து மேற்கொள்ளப்பட்ட சீர்த்திருத்தங்கள் தொடர்ந்து முன்னெடுத்து செல்லப்பட்டு, பொருளாதார நிலைத்தன்மை உறுதி செய்யப்படும் என்றும் அவர் கூறினார்.

இந்திய பொருளாதாரத்திற்கு ஆக்கப்பூர்வமான வளர்ச்சி இருப்பதாக கூறிய அமைச்சர், தேசிய ஜனநாயக கூட்டணியின் வளர்ச்சி திட்டத்தின் அடிப்படையில் எழுச்சியுடனும், உத்வேகத்துடனும் நிதித்துறைகள் செயலாற்றி பிரதமரின் வளர்ச்சியடைந்த பாரதம் என்ற கனவை எட்டவேண்டும் என்று அறிவுறுத்தினார்.

□□□□□□

நிதின் கட்கரி

மத்திய சாலை போக்குவரத்து நெடுஞ்சாலைத் துறை அமைச்சராக திரு. நிதின் கட்கரி புதுதில்லியில் இன்று பொறுப்பேற்றார்.

பின்னர் பேசியஅவர், நெடுஞ்சாலைத் துறையில் உலகத்தரம் வாய்ந்த நவீன கட்டமைப்புடன் இந்தியாவை முன்னெடுத்துச் செல்வது அனைத்து வகையிலும் உறுதி செய்யப்படும் என்றார்

□□□□□□

சந்திரபாபு நாயுடு

ஆந்திர மாநில முதலமைச்சராக தெலுங்கு தேசம் கட்சித்தலைவர் திரு. சந்திரபாபு நாயுடு 4-வது முறையாக இன்று பதவியேற்றார்.

கிருஷ்ணா மாவட்டம், கேசரபள்ளி தகவல் தொழில்நுட்ப பூங்கா மைதானத்தில் நடைபெற்ற நிகழ்ச்சியில் ஆளுநர் திரு. எஸ். அப்துல் நசீர் அவருக்கு பதவி பிரமாணம் செய்து வைத்தார்.

திரு. சந்திரபாபு நாயுடுவுடன், ஜனசேனா கட்சி தலைவர் திரு. பவன் கல்யாண், அக்கட்சியை சேர்ந்த மேலும் 2 உறுப்பினர்கள், பி.ஜே.பி.யை சேர்ந்த ஒரு உறுப்பினர் உட்பட 24 புதிய உறுப்பினர்கள் பதவியேற்றுக் கொண்டனர்.

இந்நிகழ்ச்சியில் சிறப்பு விருந்தினராக பிரதமர் திரு. நரேந்திர மோடி மற்றும் மத்திய அமைச்சர்கள் திரு. அமித்ஷா, திரு.ஜே.பி. நட்டா, திரு. நிதின்கட்கரி, திரு. கிஷண்ரெட்டி, திரு. சிராக் பாஸ்வான் உள்ளிட்டோர் கலந்து கொண்டனர்.

திரைப்பட நடிகர்கள் திரு. ரஜினிகாந்த், திரு.சிரஞ்சீவி மற்றும் ஆஸ்திரேலியா, பிரான்ஸ் உள்ளிட்ட பல்வேறு நாடுகளின் பிரதிநிதிகளும் பங்கேற்றனர்.

ஆந்திர மாநில முதலமைச்சராக பதவியேற்றுள்ள திரு. சந்திரபாபு நாயுடுவிற்கு முதலமைச்சர் திரு. மு.க. ஸ்டாலின் வாழ்த்து தெரிவித்தார்.

□□□□□□

ஒடிஷா முதலமைச்சர்

இதனிடையே ஓடிஷா மாநில புதிய முதலமைச்சராக பிஜேபி முத்த தலைவர் திரு மோகன் சரன் மாஜி இன்றுமாலை புபனேஸ்வரில் பதவியேற்க உள்ளார்.

இந்நிலையில் அருணாச்சால பிரதேச முதலமைச்சரை தேர்ந்தெடுப்பதற்காக திரு.ரவிசங்கர் பிரசாத் மற்றும் பி.ஜே.பி. தேசிய பொதுச்செயலாளர் திரு. தருண்சக் ஆகியோரை மத்திய பார்வையாளர்களாக பி.ஜே.பி. நாடாளுமன்ற குழு நியமித்துள்ளது.

இவ்விருவரும் இன்று இட்டா நகர் சென்று புதிய முதலமைச்சர் தேர்வு குறித்து ஆலோசனைகளை மேற்கொள்கின்றனர்.

□□□□□□

**உலக வங்கி**

இந்தியாவின் வளர்ச்சி விகிதம் அடுத்த 3 நிதியாண்டுகளில் 6.7 சதவிகித சீரான மேம்பாட்டுடன் உலகின் வேகமான பொருளாதார நாடாக திகழும் என்று உலக வங்கி தெரிவித்துள்ளது.

அதிகரித்து வரும் உள்நாட்டு தேவைகள், முதலீடுகள் அதிகரிப்பு, சேவைத் துறையின் எழுச்சிமிகு நடவடிக்கைகளால் இது சாத்தியமாகும் என்றும் அது சுட்டிக்காட்டியுள்ளது.

நடப்பு நிதியாண்டில் இந்தியாவின் வளர்ச்சி விகிதம் 6.6 சதவிகிதமாக இருக்கும் என்றும் உலக வங்கி கணித்துள்ளது.

□□□□□□

**முதலமைச்சர்**

தமிழ்நாட்டில் வேளாண் மற்றும் உழவர் நலத்துறை சார்பில் 232 கோடி ரூபாய் மதிப்பிலான பல்வேறு திட்டங்களை முதலமைச்சர் திரு. மு.க.ஸ்டாலின் இன்று தொடங்கி வைத்துள்ளார்.

சென்னை தலைமைச் செயலகத்தில் நடைபெற்ற நிகழ்ச்சியில் 206 கோடி ரூபாய் மதிப்பீட்டில், மன்னுயிர் காப்போம் புதிய திட்டத்தையும் துவக்கி வைத்தார்.

இதன்கீழ் 2 லட்சம் ஏக்கரில் பசுந்தாள் உரம் பயிரிட 20 கோடி ரூபாய் ஒதுக்கீட்டில் 4 ஆயிரம் மெட்ரிக் டன் பசுந்தாள் உர விதைகளை விவசாயிகளுக்கு விநியோகம் செய்யப்படவுள்ளது.

மேலும் கிராமப்புற இளைஞர்களுக்கு டிராக்டர் இயக்குவதற்கு பயிற்சி அளித்திடும் வகையில் டிராக்டர்களையும் முதலமைச்சர் கொடியசைத்து துவக்கி வைத்தார்.

இதன்படி 500 ஊரக இளைஞர்களுக்கு திருச்சி, மதுரை, திருவாரூர், திருநெல்வேலி, வேலூர், கோவை ஆகிய 6 இயந்திர பணிமனைகளில் திறன்மேம்பாட்டு பயிற்சி வழங்கப்பட உள்ளது.



## தமிழக சட்டப்பேரவை

தமிழக சட்டப்பேரவை கூட்டத்தொடர் வரும் 20-ம் தேதி முதல் 29-ம் தேதி வரை நடைபெறும் என்று பேரவைத் தலைவர் திரு. அப்பாவு அறிவித்துள்ளார்.

சென்னையில் இன்று நடைபெற்ற அலுவல் ஆய்வுக் கூட்டத்திற்கு பின்னர் செய்தியாளர்களிடம் பேசியஅவர், முதல் நாளன்று மட்டும் காலை 10 மணிக்கு சட்டப்பேரவை தொடங்கும்

என்றும், இதர நாட்களில் காலை ஒன்பதரை மணிமுதல் பிற்பகல் ஒன்றரை மணி வரையிலும்,

மாலை 5 மணியிலிருந்து இரவு 8 மணி வரையிலும் இரு அமர்வுகளாக கூட்டத்தொடர் நடைபெறும் என்று தெரிவித்தார்.

வரும் 21, 22, 24 தேதிகளில் பேரவையில் மானிய கோரிக்கைகள் மீதான விவாதம் இடம்பெறும் என்றும் திரு. அப்பாவு தெரிவித்தார்.

முன்னதாக கன்னியகுமரி மாவட்டம் விளவங்கோடு சட்டப் பேரவை தொகுதி இடைத்தேர்தலில் வெற்றிபெற்ற காங்கிரஸ் உறுப்பினர் தாரகை கத்பர்ட் சட்டமன்ற உறுப்பினராக இன்று பதவியேற்றார்.

□□□□□□

ரகுபதி

தமிழக அரசு விவசாயிகளின் நலனுக்காக முன்னுரிமை அடிப்படையில் பல்வேறு திட்டங்களை செயல்படுத்தி வருவதாக மாநில சட்டத்துறை அமைச்சர் திரு. எஸ்.ரகுபதி தெரிவித்துள்ளார்.

புதுக்கோட்டை கவிநாடு கன்மாய் தூர்வாரும் பணி மற்றும் சீமை கருவேல மரங்கள் அகற்றும் பணிகளை இன்று துவக்கி வைத்து பேசிய அவர், நிலத்தடி நீர்மட்டத்தை உயர்த்தும் வகையில் இப்பணிகள் மேற்கொள்ளப்படுவதாக குறிப்பிட்டார்.

மாநில சுற்றுச்சூழல் காலநிலை மாற்றத்துறை அமைச்சர் திரு. சி.வி.மெய்யநாதன் உடனிருந்தார்.

□□□□□□

## குழந்தை தொழிலாளர்கள்

சர்வதேச குழந்தை தொழிலாளர்கள் முறை எதிர்ப்பு தினம் இன்று கடைப்பிடிக்கப்படுகிறது

இந்நாளையொட்டி சென்னை கோட்டுர்புரத்தில் மாநில தொழிலாளர் மற்றும் திறன் மேம்பாட்டுத்துறை அமைச்சர் திரு. சி.வி. கணேசன் தலைமையில் 800 மாணாக்கர் பங்கேற்ற விழிப்புணர்வு பேரணி இன்று நடைபெற்றது.

திருச்சி மாவட்டத்தில் இந்நாளையொட்டி ஆட்சித் தலைவர் திரு.மா.பிரதீப்குமார் தலைமையில் உறுதிமொழி ஏற்கப்பட்டது.

அனைத்து மாவட்ட தலைநகரங்களிலும் ஆட்சித்தலைவர் தலைமையில் உறுதிமொழி ஏற்கப்பட்டது.

குழந்தை தொழிலாளர்களை கண்டறிந்து அவர்களை மீட்பதற்கான நடவடிக்கையை மேற்கொள்ள அனைவரும் முன்வர வேண்டும் என திருச்சி மாவட்ட குழந்தை பாதுகாப்பு அலகின் மனநல ஆலோசகர் முனைவர் பரமேஸ்வரி கூறியுள்ளார்.

.. வாய்ஸ் ..

□□□□□□

## ஆவின் நிறுவனம்

தமிழ்நாட்டில் ஆவின் நிறுவனத்தின் ஜூன் மாத பண பரிவர்த்தனைகளுக்கான மேம்படுத்தப்பட்ட கட்டண நுழைவாயில் முறையில் ஏற்பட்ட தொழில்நுட்பக் கோளாறு சரி செய்யப்பட்டு நுகர்வோருக்கு இணையதளம் வாயிலாக பால் அட்டை வழங்க போர்க்கால நடவடிக்கைகள் மேற்கொள்ளப் பட்டிருப்பதாக ஆவின் மேலாண் இயக்குநர் டாக்டர் எஸ். வினித் தெரிவித்துள்ளார்.



□□□□□□

கார்கில்

ராமநாதபுரம் மாவட்டம் தனுஷ்கோடி  
அரிச்சல்முனையிலிருந்து லடாக் பகுதியில் உள்ள ட்ராஸ்  
கார்கில் போர் நினைவு சின்னத்திற்கு ராணுவத்தின் இருசக்கர  
வாகன பேரணி இன்று தொடங்கியது.

கார்கில் விஜய் திவஸின் ரஜத் ஜெயந்தியை நினைவு  
கூறும் வகையிலான இந்த பேரணியை தெற்கு ராணுவ தலைமை  
அதிகாரி மேஜர் ஜென்ரல் ஆர்.எம். ஸ்ரீநிவாஸ் துவக்கி வைத்தார்.

இப்பேரணி பெங்களூரு, ஹிமாச்சல பிரதேசம், மணலி,  
லியோமா உள்ளிட்ட இடங்களை கடந்து 4 ஆயிரம் கிலோ  
மீட்டர் சாலை வழியாக பயணிக்கின்றது.

□□□□□□

மீன்பிடி தடைக்காலம்

தமிழகத்தின் கிழக்கு கடற்கரை பகுதிகளில் கடந்த ஏப்ரல்  
15-ம் தேதி தொடங்கிய மீன்பிடி தடைக்காலம் 60 நாட்களுக்கு  
பின்னர் வரும் 14-ம் தேதி நள்ளிரவுடன் முடிவுக்கு வருகிறது.

15-ம் தேதி அதிகாலையிலிருந்து மீனவர்கள் கடலுக்குள்  
மீன்பிடிக்க செல்ல இருப்பதால் விசைப்படகுகள் அனைத்தும்  
பழுது பார்க்கப்பட்டு தயார் நிலையில் வைக்கப்பட்டுள்ளன.

நாகை மாவட்டத்தில் விசைப்படகு பராமரிப்பு பணிகள்  
முழுமையில் நடைபெறுவதாக எமது செய்தியாளர் தெரிவிக்கிறார்.

.. வாய்ஸ் ..

□□□□□□

## விபத்து

சேலம் அயோத்திய பட்டினம் அருகே சுக்கம்பட்டியில் இரு சக்கர வாகனங்களும், நகரப்பேருந்தும் மோதிக்கொண்ட விபத்தில் இரு சக்கர வாகனங்களில் பயணம் செய்த ஒரு குழந்தை உட்பட 4 பேர் உயிரிழந்தனர்.

காயமடைந்த 10க்கும் மேற்பட்டவர்கள் சேலம் அரசு மருத்துவமனையில் அனுமதிக்கப்பட்டுள்ளனர்.

□□□□□□

## மார்ஷல் நேசமணி

கன்னியாகுமரி மாவட்டம் உருவாக்கத்திற்கு பாடுபட்ட மார்ஷல் நேசமணியின் 130-வது பிறந்தநாளை ஒட்டி நாகர்கோவிலில் அவரது மணிமண்டபத்தில் உள்ள சிலைக்கு மாவட்ட ஆட்சித் தலைவர் திரு. ஸ்ரீதர், மாநகர மேயர் திரு. மகேஷ் உள்ளிட்டோர் மாலை அணிவித்து மரியாதை செலுத்தினர்.

□□□□□□

## இருவரி

திருச்சி மாவட்ட வேலைவாய்ப்பு மற்றும் தொழில்நெறி வழிகாட்டு மையத்தில் வரும் வெள்ளிக்கிழமை தனியார்த்துறை வேலைவாய்ப்பு முகாம் நடைபெறவுள்ளதாக ஆட்சித்தலைவர் திரு. மா.பிரதீப்குமார் தெரிவித்துள்ளார்.

கள்ளக்குறிச்சி மாவட்டம் உளுந்தூர் பேட்டையில் இன்று நடைபெற்ற வாரச்சந்தையில் தொடங்கிய சிலமணி நேரங்களிலேயே 5 கோடி ரூபாய்க்கு மேல் ஆடுகள் வர்த்தகம் நடைபெற்றதாக வியாபாரிகள் தெரிவித்துள்ளனர்.

□□□□□□

கிரிக்கெட்

உலக கோப்பை 20-20 கிரிக்கெட் போட்டியில் நியூயார்க்கில் இன்றிரவு 8 மணிக்கு இந்தியா - அமெரிக்காவை எதிர்கொள்கிறது.

இதுவரை நடைபெற்ற போட்டிகளில் இரு அணிகளும் இரு வெற்றிகளை பெற்றுள்ள நிலையில் இன்றைய போட்டியில் வெற்றிபெறும் அணி சூப்பர் 8 பிரிவிற்குள் நுழையும் என்பதால் இந்த ஆட்டம் முக்கியத்துவம் பெறுகிறது.

முன்னதாக ஆன்டிசுவாவில் இன்று நடைபெற்ற ஆட்டத்தில் ஆஸ்திரேலியா 9 விக்கெட் வித்தியாசத்தில் நமீபியாவை தோற்கடித்து சூப்பர் 8 பிரிவிற்குள் நுழைந்தது.

□□□□□□

இத்துடன் இந்த செய்தியறிக்கை முடிவடைந்தது.